
Parvatitapashcharyavarnanam

ಪಾರ್ವತೀತಪಶ್ಚರ್ಯಾವರ್ಣನಂ

Document Information



Text title : Parvatitapashcharyavarnanam

File name : pArvatItapashcharyAvarNanam.itx

Category : devii, devI, shivarahasya, pArvatI

Location : doc_devii

Transliterated by : Ruma Dewan

Proofread by : Ruma Dewan

Description/comments : shrIshivarahasyam | IshAkhyah dvAdashamAMshaH | adhyAyaH 10

devItapashcharyA | 19-60 ||

Latest update : December 28, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 28, 2024

sanskritdocuments.org

ಪಾರ್ವತೀತಪಶ್ಚರ್ಯಾವರ್ಣನಂ



(ಶಿವರಹಸ್ಯಾಂತರ್ಗತೇ ಈಶಾಖ್ಯೇ)
ಹಿಮವಾನ್ ಉವಾಚ .
ಹಿತಂ ವದಾಮಿ ತೇ ಪುತ್ರ ಶ್ರುಣು ಮತ್ತಸ್ತಪಃ ಸ್ಥಿತಾ .
ಮಮೈವ ಮೌಲಿವಿವರೇ ಕೇದಾರಾರ್ಚನತತ್ಪರಾ .. ೧೯..
ನಾನಾಮುನಿಜನಾಕೀರ್ಣೇ ನಾನಾಸಿದ್ಧವಿರಾಜಿತೇ .
ನಾನಾಪಕ್ಷಿರುತಾಪಾರಮೃಗಸಂಘನಿಷೇವಿತೇ .. ೨೦..
ಸರೋವರೈಕಬಹುಲೇ ಪ್ರಪುಲ್ಲಕಮಲೋತ್ಪಲೇ .
ಅತ್ರ ಕೇದಾರನಾಥಸ್ಯ ಪೂಜನಾನ್ಮುಕ್ತಿಭಾಜ್ನರಃ .. ೨೧..
ಬಹವೋಽತ್ರ ಸಮಭ್ಯರ್ಚ್ಯ ಸುರಾಶ್ಚ ಮುನಯಃ ಪುರಾ .
ಲೇಭಿರೇ ವಾಂಛಿತಾನ್ ಕಾಮಾನ್ ತಪಸಾ ತೋಷ್ಯ ಶಂಕರಂ .. ೨೨..
ಸುಬ್ರಹ್ಮಣ್ಯ ಉವಾಚ .
ಇತ್ಯುಕ್ತಾಂ ತಾಂ ಸಮಾಲಿಂಗ್ಯ ಮೇನಯಾ ಹಿಮಭೂಧರಃ .
ಪಾರ್ವತೀಯೈರ್ಗಣೈರ್ಯುಕ್ತೋ ನಾನಾವರ್ಣೈರ್ದುರಾಸದೈಃ .. ೨೩..
ಮೇನಯಾ ಚ ಸಮೈನಾಕೋ ಗಿರಿಕನ್ಯಾಯುತೋ ಯಯೌ .
ನಾನಾದುಂದುಭಿನಿಘೋಷೈಃ ಪಟಹಾನಕಗೋಮುಖೈಃ .. ೨೪..
ಪುಷ್ಪಲಾಜೋರುವರ್ಷೇಣ ಹರ್ಷೇಣ ಮಹತಾ ಯುತಃ .
ದೇವ್ಯಾ ವಿಮಾನಮಾರುಹ್ಯ ಪುಷ್ಪದಾಮಾವಲಂಬಿನಾ .. ೨೫..
ಪತಾಕಾಚಾಮರ ಭ್ರಾಜಿದಿವ್ಯಚ್ಛತ್ರೇಣ ಭಾಸ್ವತಾ .
ನೀರಾಜಯಂತಿ ತಾಂ ದೇವೀಂ ಗಿರಿಸಂಸ್ಥಾ ವರಾಂಗನಾಃ .. ೨೬..
ತಪಸ್ಯಭಿಪ್ರಯಾತಾಂ ತಾಂ ದೇವಾ ದೇವೀಂ ದಿವಿ ಸ್ಥಿತಾಃ .
ಸುಮೈವವರ್ಷುಶ್ಚ ತದಾ ಗಂಧರ್ವಾಪ್ಸರಸೋ ಜಗುಃ .. ೨೭..
ನನೃತುರ್ಮುನಯಸ್ತತ್ರ ಜೇಪುಃ ಶಾಂತಿಂ ತದಾಖಿಲಾಃ .
ವಿಮಾನಾದವರುಹ್ಯಾಶು ಕೇದಾರಶಿಖರೇ ಸ್ವಕೇ .. ೨೮..
ಉತ್ಪುಲ್ಲಸಹಕಾರೌಘೇ ತಮಾಲಾಲಿವಿರಾಜಿತೇ .
ತಾಲಸಂಘರ್ಷಮರುತಾ ರಾಜಿತೇ ಪಾನಸೈರ್ವನೈಃ .. ೨೯..
ಫುಲ್ಲಮಂದಾರವಿಪಿನೇ ಕರ್ಣಿಕಾರಾಲಿಶೋಭಿತೇ .

ಕದಂಬಕೇತಕೀಗುಚ್ಛಸಂಭನ್ನಾಲಿವಿರಾಜಿತೇ .. ೩೦..
 ದಾಡಿಮೀನಿಬಿಡೇ ವೃಕ್ಷೈಃ ಫಲಪುಷ್ಪಾವನಾಮಿತ್ಯೈಃ .
 ಚಂಪಕೋದ್ಧಾಮಗಂಧಾಡ್ಯೈಃ ಕೃತಮಾಲವಿರಾಜಿತೇ .. ೩೧..
 ಅಶೋಕದೇವದಾರೂಣಾಂ ತರುಭಿರ್ಬಿಲ್ವಸಂಯುತೇ .
 ಅಶೋಕೈಃ ಶೋಕಹಾರೈಶ್ಚ ಮಾತುಲುಂಗೈಃ ಫಲಾನತೈಃ .. ೩೨..
 ಕರಜೈಃ ಕಕುಭೈಶ್ಚೈವ ಕಪಿತ್ಥೈರ್ಬದರೈರ್ಯುತೇ .
 ನಾರಂಗರಂಜಿತೇ ತತ್ರ ಪಕ್ಷಿಸಂಘವಿರಾಜಿತೇ .. ೩೩..
 ನದನ್ನತ್ಯೂಹಕಾರಂಡಚಕ್ರವಾಕೋಪಕೂಜಿತೇ .
 ಭ್ರಮತ್ಸಾರಂಗಮಾತಂಗಪತಂಗವ್ರಜಷಟ್ಪದೇ .. ೩೪..
 ಮುನೀನಾಮಾಶ್ರಮಯುತೇ ಶ್ರಮಹಾರಿಣಿ ವಾರಿಣಿ .
 ಉತ್ಪಲ್ಲಕರವೀರಾಲಿಕದಲೀದಲಲೋಲಿತೇ .. ೩೫..
 ನಾರಿಕೇಲದ್ರುಮೈಶ್ಚೈವ ನಾನಾತರುವಿರಾಜಿತೇ .
 ಶಿಖಂಡಿತಾಂಡವಕೃತಕೇಕಾಲಾಪವಿನಾದಿತೇ .. ೩೬..
 ಪುಂಸ್ಕೋಕಿಲೋರುವಿರುತೇ ಹಂಸಶ್ರೇಣಿಕಾರಘೋಷಿತೇ .
 ಸಮುತ್ಪಲ್ಲಾಭ್ಜಿನೀಂ ಗಾಹ್ಯ ಪರಿಧಾಯ ದುಕೂಲಕಂ .. ೩೭..
 ಗಿರಿಣಾ ಸಮನುಜ್ಞಾತಾ ತಪಸೇ ಧೃತನಿಶ್ಚಯಾ .
 ಧೃತತಿಪುಂಡ್ರರುದ್ರಾಕ್ಷಾ ಕಂಕಣಾಂಗದವರ್ಜಿತಾ .. ೩೮..
 ಸೂಕ್ಷ್ಮಪರ್ಣೈಕವಸನಾ ಅಪರ್ಣಾ ತೃಣಸಂಸ್ತರಾ .
 ಕೃತಧಮ್ನಿಲ್ಲಜಟಿಲಾ ಸಖೀಭಿಃ ಸಾ ಮನೋರಮಾ .. ೩೯..
 ವಿಮುಕ್ತಮುಕ್ತಾಮಾಲಾ ಸಾಽಭೂಷಯತ್ತತ್ತಪೋವನಂ .
 ಸ್ವವಕ್ತ್ರಜಾತಸೌಂದರ್ಯಂ ಪದ್ಮೇಷು ನಿದಧೇ ಶಿವಾ .. ೪೦..
 ಸ್ವನೇತ್ರನೀಲಿಮಾನಂ ಸಾ ದದೌ ನೀಲೋತ್ಪಲೇ ಶಿವಾ .
 ಸ್ವನಾಸಾಪುಟಸಂಶೋಭಾಂ ದದೌ ಚಂಪಕಕುಡ್ಮಲೇ .. ೪೧..
 ಸ್ವಾಧರಸ್ಯ ಚ ರಾಗಂ ಸಾ ವಿದ್ರುಮೇಷು ನೃಧಾತ್ಮದಾ .
 ರದನಾವಲಿಸಂಶೋಭಾಂ ಕುಂದೇಷು ಸಮಕಲ್ಪಯತ್ .. ೪೨..
 ಕಪೋಲಯೋರ್ಯತ್ಸೌಂದರ್ಯಂ ಆದರ್ಶೇಷು ದದೌ ತದಾ .
 ಕಂಠಮಂಡಲಶೋಭಾಂ ಚ ಶಂಖೇಷು ಪರಿತನ್ವತೀ .. ೪೩..
 ಮಾತುಲುಂಗೇಷು ಕುಚಯೋಸ್ತುಂಗಶೋಭಾಂ ನೃಧಾಚ್ಛ ಸಾ .
 ಜಘನಸ್ಥಲಶೋಭಾಂ ಚ ಕುಂಭಿಮಸ್ತೇ ದದೌ ಶಿವಾ .. ೪೪..
 ಸ್ತೋರುಶೋಭಾಂ ಚ ರಂಭಾಯಾಂ ನಿದಧೇ ಹಿಮಶೈಲಜಾ .
 ಪ್ರಪದಸ್ಯ ಚ ಸೌಂದರ್ಯಂ ಕಮಲೇಷು ದದೌ ಶಿವಾ .. ೪೫..

ಕಟಿಭಾಗಸ್ಥಸೌಂದರ್ಯಂ ಸಿಹ್ಮೇಷು ನಿದಧೇ ತದಾ .
 ನಖಾನಾಂ ಚ ರುಚಿಂ ದೇವೀ ಸಾಮಿಚಂದ್ರೇ ದದೌ ಶಿವಾ .. ೪೬..
 ಭೂಶಯ್ಯಾ ಸಾಽಭವದ್ಬಾಲಾ ವರ್ಷಂ ಪವನಭೋಜನಾ .
 ವರ್ಷಂ ಪರ್ಣಫಲಾಹಾರಾ ನಿರಾಹಾರಾ ಚ ಹಾಯನಂ .. ೪೭..
 ಹೇಮಂತೇ ಜಲಮಧ್ಯಸ್ಥಾ ವಸಂತೇ ಸ್ಥಂಡಿಲೇಶಯಾ .
 ಗ್ರೀಷ್ಮೇ ಪಂಚಾಗ್ನಿನಿರತಾ ವರ್ಷಾಸ್ವಭಾವಕಾಶಗಾ .. ೪೮..
 ರುದ್ರಮಾವರ್ತಯಂತೀ ಸಾ ಪಂಚಾಕ್ಷರಪರಾಯಣಾ .
 ತಪಸ್ಯಂತೀಂ ತಥಾ ದೇವೀಂ ಮುದಾ ತತ್ರ ಮಹರ್ಷಯಃ .. ೪೯..
 ಸಮವೇತಾಃ ಸದಾರಾಸ್ತೇ ವಿಸ್ಮಯಂತಶ್ಚ ಸಂಸ್ಥಿತಾಃ .
 ನಿತ್ಯಂ ನೈಕತಲಿಂಗೇ ಸಾ ಪೂಜಯಾಮಾಸ ಶಂಕರಂ .. ೫೦..
 ತತ್ರತ್ಯವೃಕ್ಷಾಶ್ಚ ಮೃಗಾಃ ಪಕ್ಷಿಣೋ ರಕ್ಷಯಂತಿ ತಾಂ .
 ಕರಿಣಃ ಪುಷ್ಕರಾಸಾರೈಸ್ತಸ್ಯಾ ಅಂಗಮಶೀತಯನ್ .. ೫೧..
 ಶಿಖಂಡಿನಃ ಸ್ವಪಿಂಭಾಗ್ಗೈರ್ಗೀಷ್ಮಾತಾಂ ತಾಮವೀಜಯನ್ .
 ಚಮರಾಃ ಪುಚ್ಛಗುಚ್ಛೈಸ್ತಾಂ ಧುನ್ವಂತೋ ದಂಶವಾರಕಾಃ .. ೫೨..
 ಕೋಕಿಲಾ ರಾಗಸಲ್ಲಾಸೈಸ್ತು ವಂತ ಇವ ಸಂಸ್ಥಿತಾಃ .
 ಶಾಖಿನಃ ಸ್ವಸ್ತಶಾಖಾಭಿಃ ಛಾದಯಂತ್ಯಾತಪಾದಿತಾಂ .. ೫೩..
 ಗಿರಿರಾಡಪಿ ತಾಂ ದೇವೀಂ ವಿಲೋಕ್ಯಾಯಾತಿ ಯಾತಿ ಚ .
 ಸಖ್ಯೋಽಭವನ್ ತದಾ ತಸ್ಯಾ ಮುನಿಪತ್ಯೈಃ ಕುಮಾರಿಕಾಃ .. ೫೪..
 ಸುಪುಷ್ಪಾಪಚಯೈಸ್ತತ್ರ ಕಂದಮೂಲಫಲಾದಿಭಿಃ .
 ಶೀತಪಾನೀಯ ದಾನೇನಾಪ್ಯಸೇವಂತ ಮಹೇಶ್ವರೀಂ .. ೫೫..
 ಕೇದಾರೇಶ್ವರಪೂಜಾಯಾಂ ನಿರತಾ ದ್ವಾದಶಾಬ್ದಕಂ .
 ಪಂಚಾಮೃತಾಽಸೇಚನೇನ ಗಂಧಪುಷ್ಪೈರ್ಮನೋಹರೈಃ .. ೫೬..
 ಧೂಪದೀಪೈಶ್ಚ ನೈವೇದ್ಯೈಃ ಪ್ರಣಾಮಪ್ರಕ್ರಮಾದಿಭಿಃ .
 ಪೂಜಯಾಮಾಸ ಸಾ ದೇವೀ ಗಿರಿರಾಜಸುಮೌಲಿಗಾ .. ೫೭..
 ತೇನ ಸಂಪ್ರೇಷಿತೇನೈವ ಸಂಭಾರೇಣ ವರಾ ಶಿವಾ .
 ಸಂಪೂಜಯೇತ್ಸು ವಂತ್ಯೇವಂ ಸ್ತೋತ್ರೇಣ ಪರಮೇಶ್ವರಂ .. ೫೮..
 ಭಾದ್ರಶುಕ್ಲ ತೃತೀಯಾಯಾಂ ಸಿಕ್ತಾಯಾಂ ಮಹೇಶ್ವರಂ .
 ಸಮರ್ಚಯಂತೀ ರಾತ್ರೌ ಸಾ ಬಿಲ್ವಪತ್ಯೈರ್ಮಹೇಶ್ವರಂ .. ೫೯..
 ಸಾಕರೋಜ್ವಾಗರಂ ದೇವೀ ಕೇದಾರೇಶಸ್ತವೇ ರತಾ .
 ವಿರತಾ ಸರ್ವಭೋಗೀಭ್ಯಃ ಶರ್ವವಿ(ಸಂ)ನ್ಯಸ್ತಮಾನಸಾ .. ೬೦..
 .. ಇತಿ ಶಿವರಹಸ್ಯಾಂತರ್ಗತೇ ಮಹಾದೇವೀತಪಶ್ಚರ್ಯಾವರ್ಣನಂ ಸಂಪೂರ್ಣಂ ..

- .. ಶ್ರೀಶಿವರಹಸ್ಯಂ . ಈಶಾಖ್ಯಾಃ ದ್ವಾದಶಮಾಂಶಃ . ಅಧ್ಯಾಯಃ ೧೦
ದೇವೀತಪಶ್ಚರ್ಯಾ . ೧೯-೬೦ ..

- .. shrIshivarahasyam . IshAkhyāH dvAdashamAMshaH . adhyAyaH 10 devItapashcharyA
. 19-60 ..

Notes:

Pārvatī ಪಾರ್ವತೀ; intending to marry to none other than Śiva ಶಿವ, moves to a suitable place, as guided by Her Parents (Menā ಮೇನಾ and Himavān ಹಿಮವಾನ್), for conducting worship of Śiva ಶಿವ and the required tapas ತಪಸ್. She worshiped Śiva ಶಿವ variously as Kedāreśvara ಕೇದಾರೇಶ್ವರ, via Saikataliṅga ಸೈಕತಲಿಂಗ, during night of BhādrapadaSuklaTṛtīyā ಭಾದ್ರಪದಶುಕ್ಲತೃತೀಯಾ with BilvaPatra ಬಿಲ್ವಪತ್ರ, etc.

Proofread by Ruma Dewan

——
Parvatitapashcharyavarnanam

pdf was typeset on December 28, 2024

——

Please send corrections to sanskrit@cheerful.com

